

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 4429

18-03-2025 - ൽ മറുപടിയ്ക്ക്

റിസ്ക് ഫണ്ട് അനുവദിക്കുന്നതിന് നടപടി

ചോദ്യം		ഉത്തരം	
ശ്രീ . മുഹമ്മദ് മുഹസിൻ		ശ്രീ. വി.എൻ വാസവൻ (തുറമുഖ - സഹകരണ - ദേവസ്വം വകുപ്പ് മന്ത്രി)	
(എ)	സഹകരണ സംഘം, കേരള ബാങ്ക് എന്നിവിടങ്ങളിൽ നിന്ന് വായ്പ എടുത്ത ആൾ മരണപ്പെട്ടാൽ അവർക്ക് നഷ്ടപരിഹാരമായി നൽകുന്ന റിസ്ക് ഫണ്ട് അനുവദിക്കുന്നത് ആരാണെന്നും പ്രസ്തുത ഫണ്ട് അനുവദിക്കുന്നതിനുള്ള നടപടികൾ എന്തൊക്കെയാണെന്നും വിശദമാക്കാമോ;	(എ)	കേരള സഹകരണ നിയമം വകുപ്പ് 57 (ഡി) പ്രകാരം രൂപീകരിച്ച “കേരള സഹകരണ കടാശ്വാസ പദ്ധതി 2008” (Risk fund Scheme) കേരള സഹകരണ വികസന ക്ഷേമനിധി ബോർഡ് മുഖേനയാണ് നടപ്പിലാക്കിവരുന്നത്. കേരള സഹകരണ നിയമം പ്രകാരം രജിസ്റ്റർ ചെയ്ത പ്രവർത്തിക്കുന്ന വിവിധ വായ്പാ സഹകരണ സംഘങ്ങളിൽ നിന്നും കാർഷിക, കാർഷികേതര (സ്വർണ്ണപ്പണയ വായ്പയും, നിക്ഷേപ വായ്പയും ഒഴികെയുള്ളവ) ആവശ്യങ്ങൾക്ക് വായ്പയെടുക്കുന്ന അംഗങ്ങൾ, മാതൃകരോഗം പിടിപെടുകയോ, വായ്പാ കാലാവധിയിലോ വായ്പാ കാലാവധി കഴിഞ്ഞ് ആറ് മാസത്തിനുള്ളിലോ മരണപ്പെടുക യാണെങ്കിൽ അന്നേ ദിവസം ബാക്കിനില്ക്കുന്ന ബാധ്യതയിൽ നിന്ന് അവരെ ഒഴിവാക്കുന്നതിനുവേണ്ടി നടപ്പിലാക്കുന്ന ഒരു പദ്ധതിയാണ് കേരള സഹകരണ കടാശ്വാസ പദ്ധതി 2008/ കേരള സഹകരണ റിസ്ക് ഫണ്ട് പദ്ധതി 2008. റിസ്ക് ഫണ്ട് ധനസഹായം അനുവദിക്കുന്ന അധികാരി വികസന ക്ഷേമനിധി ഫണ്ട് മാനേജിംഗ് കമ്മിറ്റിയാണ്. പ്രസ്തുത ഫണ്ട് അനുവദിക്കുന്നതിനുള്ള നടപടിക്രമങ്ങൾ ചുവടെ ചേർക്കുന്നു. 1) ഒരു വായ്പാക്കാരൻ മരണമടഞ്ഞാൽ അനന്തരാവകാശി ബന്ധപ്പെട്ട സഹകരണ സംഘത്തിന് അപേക്ഷ നൽകണം. അപേക്ഷയോടൊപ്പം വായ്പാക്കാരന്റെ മരണ സർട്ടിഫിക്കറ്റ് ഹാജരാക്കണം. 2) റിസ്ക് ഫണ്ട് ധനസഹായത്തിനായി ലഭിച്ച അപേക്ഷ ഒരു മാസത്തിനകം സംഘം ഭരണസമിതി പരിശോധിച്ച് അർഹതയുള്ളവ ശുപാർശ ചെയ്തുകൊണ്ടുള്ള കമ്മിറ്റി തീരുമാനപകർപ്പും,

			പദ്ധതിയിൽ നിഷ്കർഷിച്ചുള്ള അനുബന്ധരേഖകളും അസിസ്റ്റന്റ് രജിസ്ട്രാർ (ജനറൽ) ന്റെ വ്യക്തമായ ശുപാർശയും സഹിതം 15 ദിവസത്തിനകം ബോർഡ് സെക്രട്ടറിക്ക് സമർപ്പിക്കേണ്ടതാണ്. സംസ്ഥാന, ജില്ലാ സഹകരണ ബാങ്കുകളിൽ നിന്നുള്ള അപേക്ഷകളിൽ ജോയിന്റ് രജിസ്ട്രാർ/ കൺകറണ്ട് ആഡിറ്ററുടെ ശുപാർശയും, പ്രാഥമിക സഹകരണ കാർഷിക ഗ്രാമ വികസന ബാങ്കുകളിൽ നിന്നുള്ള അപേക്ഷകളിൽ അസിസ്റ്റന്റ് രജിസ്ട്രാർ/ വാല്യുവേഷൻ ഓഫീസറുടെ ശുപാർശയും ഉള്ളടക്കം ചെയ്യേണ്ടതാണ്. ബോർഡിലെ അസിസ്റ്റന്റ് രജിസ്ട്രാർ/ മാനേജരുടെയും ജോയിന്റ് രജിസ്ട്രാർ/ സെക്രട്ടറിയുടെയും പരിശോധനാ റിപ്പോർട്ടിന്റെ അടിസ്ഥാനത്തിൽ അർഹതയുള്ള അപേക്ഷകളിൽ ബോർഡ് സെക്രട്ടറി ധനസഹായം അനുവദിച്ചു ഉത്തരവ് പുറപ്പെടുവിച്ചു പ്രസ്തുത തുക ബന്ധപ്പെട്ട സംഘത്തിന് നൽകുന്നു. ഇത് സംബന്ധിച്ച വിവരം ബന്ധപ്പെട്ട അനന്തരാവകാശിയെ അറിയിക്കുന്നു. അപ്രകാരം സംഘത്തിന് ലഭിക്കുന്ന തുക ബന്ധപ്പെട്ട വായ്പാകണക്കിലേക്ക് അടവാക്കി ബാങ്ക്/ സംഘം വിനിയോഗ സർട്ടിഫിക്കറ്റ് തൊട്ടടുത്ത മാസം 15-ാം തീയതിക്കുള്ളിൽ ബോർഡിലേക്ക് അയച്ചുകൊടുക്കേണ്ടതാണ്.
(ബി)	പ്രസ്തുത ഫണ്ട് ലഭിക്കുന്നില്ല എന്ന പരാതി ശ്രദ്ധയിൽപ്പെട്ടിട്ടുണ്ടോ; എങ്കിൽ എന്തെല്ലാം നടപടികളാണ് സ്വീകരിച്ചിട്ടുള്ളതെന്ന് വ്യക്തമാക്കുമോ;	(ബി)	ഇല്ല.
(സി)	പ്രസ്തുത ഫണ്ട് അനുവദിക്കുന്നതിൽ പലപ്പോഴും കാലതാമസം നേരിടുന്നത് ശ്രദ്ധയിൽപ്പെട്ടിട്ടുണ്ടോ; ഇത് പരിഹരിക്കുന്നതിന് നടപടി സ്വീകരിക്കാമോ;	(സി)	കേരളത്തിലെ വിവിധ സഹകരണ ബാങ്ക്/ സംഘങ്ങളിൽ നിന്നും വായ്പയെടുത്ത ശേഷം മരണപ്പെടുകയോ, മാരകരോഗം പിടിപെടുകയോ ചെയ്യുന്ന അർഹരായ മുഴുവൻ വായ്പാക്കാർക്കും കേരള സഹകരണ റിസ്ക് ഫണ്ട് പദ്ധതി പ്രകാരം റിസ്ക് ഫണ്ട് ധനസഹായം അനുവദിച്ചു വരുന്നുണ്ട്. മാരകരോഗം ബാധിക്കുന്ന/ മരണപ്പെടുന്ന വായ്പാക്കാർക്കുള്ള ചികിത്സാ സഹായവും മരണാനന്തര സഹായവും ലഭിക്കുന്നതിനുള്ള അപേക്ഷയും അനുബന്ധങ്ങളും ബന്ധപ്പെട്ട ബാങ്ക്/ സംഘമാണ് ബോർഡിലേക്ക് സമർപ്പിക്കേണ്ടത്. സംഘം/ ബാങ്കുകളിൽ നിന്നും റിസ്ക് ഫണ്ട് നിയമാവലി പ്രകാരമുള്ള അപേക്ഷയും അനുബന്ധങ്ങളും സമർപ്പിക്കാത്തതിനാൽ ന്യൂനതകൾ ഉണ്ടാകുന്നത് പരിഹരിക്കുന്നതിന് വീണ്ടും സംഘങ്ങൾക്ക് നിർദ്ദേശം

		നല്ലതും, ആയത് പരിഹരിച്ചു ലഭിക്കുന്നതിന് കാലതാമസം ഉണ്ടാകുകയും ചെയ്യാറുണ്ട്. അപേക്ഷകൾ റിസ്ക് ഫണ്ട് നിയമാവലി പ്രകാരം പരിശോധിച്ച് ന്യൂനതകൾ പരമാവധി ഒഴിവാക്കി ബോർഡിന് സമർപ്പിക്കുന്നതിനായി ബന്ധപ്പെട്ട അസിസ്റ്റന്റ് രജിസ്ട്രാർ (ജനറൽ)/ ജോയിന്റ് ഡയറക്ടർ/ കൺകറണ്ട് ആഡിറ്റർ/ അസിസ്റ്റന്റ് രജിസ്ട്രാർ/ വാല്യുവേഷൻ ആഫീസർമാർക്ക് ബോർഡിൽ നിന്നും ഒരു ചെക്ക് ലിസ്റ്റ് തയ്യാറാക്കി നൽകിയിട്ടുള്ളതാണ്. കൂടാതെ ന്യൂനത പരിഹരിച്ചു ലഭിക്കുന്നതിനായി ജില്ലാതല അദാലത്തുകൾ നടത്തുകയും ചെയ്യുന്നു. ന്യൂനത പരിഹരിച്ച അപേക്ഷകളിന്മേൽ സമയബന്ധിതമായി നടപടികൾ പൂർത്തിയാക്കുന്നുണ്ട്.
(ഡി)	പ്രസ്തുത സ്ഥാപനങ്ങളിൽ നിന്ന് വായ്പ എടുത്ത ആൾ മരണപ്പെട്ടാൽ തിരിച്ചടവിൽ ഏതെല്ലാം തരത്തിലുള്ള ഇളവുകളാണ് നൽകുന്നതെന്ന് വിശദമാക്കാമോ?	(ഡി) സഹകരണ ബാങ്ക്/ സംഘത്തിൽ നിന്നും വായ്പ എടുത്ത ആൾ വായ്പാ കാലാവധിയിൽ മരണപ്പെട്ടാൽ മരണപ്പെട്ട തീയതിയിൽ തവണ അടയ്ക്കേണ്ട തീയതി മുതൽ 6 മാസത്തിൽ അധികരിച്ചും, വായ്പാ കാലാവധി കഴിഞ്ഞ് വായ്പാക്കാരൻ മരണപ്പെട്ടാൽ വായ്പാ കാലാവധി തീരുന്ന തീയതിയ്ക്ക് തൊട്ടുമുമ്പ് തുടർച്ചയായി 6 മാസത്തിൽ അധികരിച്ചും വായ്പാ മുതലിൽ തിരിച്ചടവിൽ കുടിശ്ശിക വരുത്തിയാൽ ആനുകൂല്യത്തിന് അർഹത ഉണ്ടായിരിക്കുന്നതല്ല. ഇത്തരം കേസുകളിൽ മരണപ്പെട്ട വായ്പാക്കാരന്റെ അവകാശികൾ നൽകുന്ന അപ്പീലിന്റെ അടിസ്ഥാനത്തിൽ പരിശോധനയ്ക്ക് വിധേയമായി മാനുഷിക പരിഗണന നൽകി ബോർഡ് മാനേജിംഗ് കമ്മിറ്റി തീരുമാനത്തിന്റെ അടിസ്ഥാനത്തിൽ ഇളവ് അനുവദിക്കുന്നതിന് സർക്കാരിന് അധികാരമുണ്ടായിരിക്കുന്നതാണ്.

സെക്ഷൻ ഓഫീസർ